



**FIL-QORTI TAL-MAGISTRATI (MALTA)
BHALA QORTI TA' ĠUDIKATURA KRIMINALI**

MAGISTRAT NATASHA GALEA SCIBERRAS B.A., LL.D.

Kawża Nru: 52/2005

Illum: 4 ta' Frar 2019

**Il-Pulizija
(Spettur Norbert Ciappara)**

vs

**Grace Cini
(ID 200971(M))**

Il-Qorti,

Wara li rat l-imputazzjonijiet miġjuba fil-konfront tal-imputata Grace Cini ta' 33 sena, imwielda Pieta` fis-16 ta' April 1971, bint Joseph u Jane nee` Azzopardi, residenti 362, Triq il-Kbira, Mosta, detentrici tal-karta tal-identita` 200971(M);

1. Billi akkuzata talli fil-5 ta' Settembru 2004 u fl-aħhar tmien ġimghat ta' qabel din id-data, ikkoltivat l-pjanta *cannabis* u dan bi ksur tal-Artikolu 8(ċ) tal-Kap. 101 tal-Liġijiet ta' Malta;
2. Ukoll talli fl-istess żmien, lok u ċirkostanzi kellha fil-pussess tagħha l-pjanta *cannabis* kollha jew biċċa minnha bi ksur tal-Artikolu 8(d) tal-Kap. 101 tal-Liġijiet ta' Malta, liema droga nstabet f'tali ċirkostanzi li juru li ma kinitx għall-użu esklussiv tagħha.

Semgħet ix-xhieda, rat l-atti kollha tal-każ u d-dokumenti eżebiti, inkluż l-ordni ta' l-Avukat Generali bis-saħħa tas-sub-artikolu (2) tal-Artikolu 22 tal-Ordinanza dwar il-Mediċini Perikolużi (Kap. 101), sabiex din il-kawża tinstema' minn din il-Qorti bhala Qorti ta' Ġudikatura Kriminali;

Rat illi fis-seduta tad-29 ta' April 2013, il-partijiet eżentaw lill-Qorti, kif preseduta, milli terġa' tisma' l-provi mismugħa sa dakinhar quddiem il-Qorti, kif diversament preseduta;

Rat illi fis-seduta tas-7 ta' Novembru 2018, l-imputata rreġistrat ammissjoni dwar l-imputazzjonijiet miġjuba kontra tagħha, liema ammissjoni giet ikkonfermata mill-istess imputata wara li l-Qorti a tenur tal-Artikolu 453(1) tal-Kapitolu 9 tal-Liġijiet ta' Malta, avżatha bil-konsegwenzi legali ta' dik l-ammissjoni u kkonċedietilha żmien biżżejjed biex terġa' tikkunsidra t-tweġiba tagħha u terġa' lura minnha;

Semgħet trattazzjoni finali tal-partijiet.

Ikkunsidrat:

Illi fid-dawl tal-ammissjoni tal-imputata għall-imputazzjonijiet miġjuba kontra tagħha, il-Qorti ma tistax hlief issibha haġja ta' dawn l-istess imputazzjonijiet.

Għal fini ta' piena, il-Qorti hadet in konsiderazzjoni fl-ewwel lok, illi minkejja li l-ammissjoni tal-imputata ċertament ma kinitx waħda bikrija, l-imputata kkoperat ferm mal-pulizija waqt l-investigazzjoni tagħha, tant illi l-Prosekuzzjoni ddikjarat illi hija għandha tibbenefika mid-disposizzjonijiet tal-Artikolu 29 tal-Kap. 101 tal-Liġijiet ta' Malta. Fid-dawl tax-xhieda tal-Ispettur Norbert Ciappara, il-Qorti qegħda tnaqqas il-piena b'żewġ gradi in kwantu prigunerija u b'nofs in kwantu l-piena pekunjarja.

Qieset ukoll il-fedina penali tal-imputata kif aġġornata sa Diċembru 2015, liema fedina penali hija waħda refrattarja u tinkludi sejbien ta' htija dwar tlaġjar għal skopijiet immorali jew ta' prostituzzjoni tlettax-il darba, dwar pussess ta' droga darbtejn u dwar traffikar ta' droga eroina f'okkażżjoni waħda, dwar reati taħt il-Kap. 65 tal-Liġijiet ta' Malta f'ħames okkażżjonijiet, dwar falsifikazzjoni ta' flus u assoċjazzjoni ma' persuna/i oħra sabiex tikkometti delitt, serq aggravat u sempliċi, falsifikazzjoni ta' dokumenti u frodi, kif ukoll talli offendiet il-pudur jew il-morali tal-pubbliku. Dwar dawn ir-reati, l-imputata ingħatat diversi drabi liberazzjoni kundizzjonata u f'żewġ okkażżjonijiet anke inkundizzjonata, twissija

jew twiddiba f'ħames okkażżjonijiet, diversi pjeni pekunjarji, sentenza ta' prigunerija sospiża tliet darbiet u piena ta' prigunerija fi tliet okkażżjonijiet.

Qieset ukoll illi f'dan il-każ, l-imputata kellha fil-pussess tagħha ħames xtieli u żewġ xtieli b'weraq niexef ta' qisien differenti, iżda fil-maġġor parti tagħhom żgħar, bl-ikbar waħda ta' tul ta' madwar 60 ċentimentru u ħdax-il xitla żgħira b'tul ta' bejn ċentimetru u ħdax-il ċentimentru, apparti numru ta' żerriegħa. Qieset ukoll in-natura tat-tieni imputazzjoni miġjuba kontra l-imputata.

Qieset ukoll is-*Social Inquiry Report* redatt fil-konfront tal-imputata mill-*Probation Officer* Deborah Farrugia, mil-liema jirriżulta illi fiż-żmien li fih ġie redatt dan ir-rapport, hija kienet qegħda tiskonta piena ta' prigunerija, liema piena kien mistenni li tiġi skontata f'Novembru 2019 u li fil-habs, l-istess imputata kienet qegħda taħdem bhala ħajjata u għamlet diversi korsijiet fosthom dwar *Positive Parenting, Food Handling, First Aid* u *Technical Drawing* li għalihom kisbet ċertifikati. Jirriżulta wkoll illi l-imputata kienet tabbuża mid-droga u anke mill-alkoħol, iżda tliet testijiet tal-kampjuni tal-urina li sarulha ġewwa l-Faċilita` Korrettiva ta' Kordin f'Settembru u f'Diċembru 2015 u f'Jannar 2016, irriżultaw fin-negattiv għal sustanzi lleċiti. Skont l-istess relazzjoni, l-imputata ma kellhiex trobbija felici u meta żżewġet ta' tmintax-il sena, żewġha kien dahħalha fil-prostituzzjoni. Sussegwentement, iltaqgħet ma' raġel ieħor li wkoll kien imdahħal fil-kriminalita`. Kien meta ltaqgħet mas-sieħeb attwali tagħha madwar sitt snin ilu, illi hija ħadet id-deċiżjoni li trabbi l-għaqal. Jidher illi l-imputata wżat iż-żmien tagħha ġewwa l-Faċilita` Korrettiva ta' Kordin b'mod siewi u li jista' jkun ta' għajjnuna għaliha la darba tiskonta l-piena tagħha u qegħda tagħmel l-almu tagħha sabiex tirriforma ruhha.

Ikkunsidrat ukoll illi minkejja li dan il-każ jirrisali għal Settembru tas-sena 2004 u minkejja wkoll illi s-smieġh tal-kawża beda f'Mejju 2006, biss fil-maġġor parti tiegħu d-dewmien f'dawn il-proċeduri kien dovut għal raġunijiet imputabbli lill-imputata jew lid-difiża. Veru illi kien biss f'Settembru 2013 illi l-Prosekuzzjoni għalqet il-provi tagħha, liema provi ma kienu bl-ebda mod twal jew kumplessi, u in oltre il-kawża ġiet differita fuq ordni tal-Qorti f'erba' okkażżjonijiet, apparti illi matul il-proċeduri, kien hemm żewġ istanzi fejn l-Ispettur Ciappara kien impenjat b'xogħol ieħor ta' ġuri u seduta fejn ma ħarrikkx xhieda, biss sa Settembru 2013, l-imputata ma dehrinx f'ħames okkażżjonijiet minkejja li ġiet notifikata u jidher illi f'diversi istanzi l-Prosekuzzjoni kienet qed issib diffikulta` sabiex tinnotifika lill-imputata, tant illi f'Novembru 2012, hija tqegħdet taħt numru ta' kundizzjonijiet sabiex tiġi żgurata d-dehra tagħha, ai termini tal-Artikolu 412A tal-Kap. 9 tal-Liġijiet ta' Malta. In oltre wara Settembru 2013, meta allura l-kawża kienet għall-

provi tad-difiża, kien hemm tmien seduti li fihom l-imputata dehret mingħajr l-avukat tagħha, seduta fejn ma dehrinx minkejja li giet notifikata u f'total ta' sbatax-il seduta għall-provi tad-difiża, apparti seduta minnhom li għaliha l-imputata ma gietx notifikata, nstemgħet biss xhud wieħed ossia l-*Probation Officer* Deborah Farrugia.

Għal fini ta' piena, il-Qorti qegħda tapplika d-disposizzjonijiet tal-Artikolu 17(h) tal-Kap. 9 fir-rigward tal-ewwel u t-tieni imputazzjonijiet.

Konkluzjoni

Għal dawn il-motivi, il-Qorti wara li rat l-Artikoli 8(c), 8(d), 22(1B), 22(1)(a), 22(2)(b)(i) u 29 tal-Kap. 101 tal-Liġijiet ta' Malta, ir-Regolament 9 tal-Legislazzjoni Sussidjarja 101.02 u l-Artikolu 17(h) tal-Kap. 9 tal-Liġijiet ta' Malta, fuq ammissjoni, qed issib lill-imputata hatja tal-imputazzjonijiet miġjuba kontra tagħha u tikkundannaha għall-piena ta' seba' (7) xhur prigunerija effettiva u piena ta' multa ta' tmien mija u ħamsin ewro (€850) li, bl-applikazzjoni tal-Artikolu 14(2) tal-Kap. 9 tal-Liġijiet ta' Malta, jistgħu jithallsu mill-hatja b'rati mensili u konsekuttivi ta' ħamsin ewro (€50), bl-ewwel pagament isir fi żmien xahar mill-lum, b'dan illi jekk il-hatja tonqos milli thallas pagament wieħed il-bilanċ jiġi dovut minnufih u jiġi konvertit fi prigunerija skont il-liġi.

Il-Qorti m'hijiex qegħda tikkundanna lill-hatja għall-ħlas tal-ispejjeż konnessi mal-hatra tal-esperti ai termini tal-Artikolu 533 tal-Kap. 9 tal-Liġijiet ta' Malta, stante illi l-istess esperti kienu ġew nominati fl-istadju tal-inkjesta dwar dan il-każ u r-reati in kwistjoni seħhew qabel id-dhul fis-seħħ tal-Att XIII tal-2005, li emenda l-imsemmi artikolu billi fost oħrajn ġew inkluzi wkoll l-ispejjeż konnessi mal-esperti li jkunu ġew mahtura fl-istadju tal-proċess verbal tal-inkjesta.

Tordna d-distruzzjoni tal-pjanti, żerriegħa u l-oġġetti kollha esebiti flimkien mar-relazzjoni tal-Ispizjar Mario Mifsud, hekk kif din is-sentenza tghaddi in ġudikat, u dan taht il-ħarsien tar-Registratur li għandu jirredigi *proces-verbal* li jiddokumenta l-proċedura tad-distruzzjoni, liema dokument għandu jiġi nserit fl-atti ta' din il-kawża mhux aktar tard minn ħmistax-il jum minn tali distruzzjoni.

Natasha Galea Sciberras
Maġistrat